

## L-ISLA U L-FESTA TAL-BAMBINA FIŻ-ŻMIEN META FAQQGHET IT-TIENI GWERRA DINJIJA.

Il-Bambina għaddejja mit-toroq ta' l-Isla, qalb il-bini mġarraf, wara li nġiebet lura minn Birkirkara fi tmiem il-gwerra. Kemm kien hemm ferh u dwejjaq fl-istess hin! Is-Sengleani ferhana bil-Bambina, iżda mniktin minhabba dak li sofrew.



Il-festa tas-sena 1939 kienet qed tiġi ppreparata bis-solennità tas-soltu. Kien ġie ordnat in-nar mill-fabbrika ta' San Filep ta' Haż-Żebbuġ. Kienu ġew mistiedna diversi banded. Imma, imbagħad, **malli fit-3 ta' Settembru l-Ingilterra dahlet fi gwerra kontra l-Ġermanja, il-festa ta' l-Isla kienet l-ewwel waħda li ntlaqtet.** Fis-6 ta' Settembru, l-Arċipriet Bonanno għarraf lill-Kapitlu li ma kellhomx il-permess li jdawlu l-knisja bl-elettriku. Hadd ma seta' jzejjen xi bejt jew gallariji. It-toroq li kienu diġà żzejnu baqgħu mitfija. In-nar ordnat baqa' ma nħaraqx.

**Il-festa ta' ġewwa saret b'solennità anqas, imma b'devozzjoni akbar. Saret il-purċissjoni tal-festa bir-reċita tar-rużarju mqaddes.** Bħas-soltu, ikkumpanjaw il-patrijiet Kapuċċini, ġiebu xi saċerdoti biex jilbsu l-kaġep, ħarġu l-ombrellun u naturalment ħarġet l-istatwa għażiża ta' Marija Bambina. **Sadanittant, spiċċa l-Arċipriet Bonanno għax sar monsinjur.** Fit-3 ta' Marzu, 1940 waqt laqgħa kapitulari, inqrat ittra tal-Kurja ta' l-Arċisqof biex għarrfet li **Dun Manwel Brincat, kappillan ta' Haż-Żabbar, ġie magħżul bħala l-Arċipriet il-ġdid.** Hu ha l-pussess fit-13 ta' April 1940, minn idejn Mons. Manwel Galea (li ma kellux idum ma jsir Isqof). Kienu qed joqorbu l-ġranet l-iżjed koroh. Fil-10 ta' Ġunju 1940, l-Italja nqadet mal-Ġermanja u dahlet fi gwerra kontra Franza u l-Ingilterra. **L-għada stess, filgħodu kmieni, it-Taljani bbumbardjaw lil Malta.**

**Dak in-nhar, 11 ta' Ġunju, in-nies ta' l-Isla kienu miġburin fil-knisja aktar mis-soltu.** Hafna riedu jqerru, jisimġu l-quddies, u jitqarbnu. Instama' t-twerdin ta' l-ajruplani Taljani u twerwru meta wasal f'widnejhom il-hoss tal-bombi neżlin. Hafna mill-ħġieġ tal-knisja f'farrak. Kulhadd beda jirtogħod bil-biza', u n-nies ħarġu jiġru mill-knisja halli jhaffu lejn darhom u jaraw x'gara minn nieshom. L-Arċipriet Brincat u l-Kanonku Primiċerju Artur Bonnici taw l-assoluzzjoni lil hafna flimkien, u heġġuhom jintelqu f'idejn Alla.

**L-għada, 12 ta' Ġunju, il-popolazzjoni bdiet tħalli l-Isla.** In-nies ġarrew magħhom dak li ma setgħux iġhaddu mingħajru. Għabew kollox fuq xi trakk, karrozza, karrettun bil-ħmar, u anki fuq xi pramm tat-trabi. Minn madwar 8,000 ruħ il-popolazzjoni nizlet għal 350 biss. Imma l-Arċipriet Brincat baqa' l-Isla. Kien għad hemm ukoll Dun Anton Galea (l-aħħar prepostu tal-Filippini) u Dun Ġwann-Karlu

*ikompli f'paġna 15*

**Burlò** (li kien kappillan militari f'Rikasli).

Fi żmien l-ewwel bombardamenti kienu għadhom bilkemm bdew iħaffru x-xeltrijiet. Fl-Isla, thaffru l-ewwel tnejn go blat samm: wiehed fil-Ponta u l-iehor ix-xatt. Kien żmien, meta fl-Isla ma kenux qed isibu minfejn jixtru. Il-ħwienet kienu għalqu: jew għaliex sidhom kien telaq jew għaliex ma kellhom xejn x'ibighu. Kien fadal żewġ ħwienet biss. **Il-kaxxi tal-flus li kien hemm fil-knisja parrokkjali nfethu mill-Arċipriet biex tinghata għajna lill-poplu li kien waqa' fil-faqar.** Imma ma kienx fihom wisq, u ġbir ieħor ma setax isir.

In-nies baqghu jmorru jisimghu l-quddies. Hafna, iżjed minn qabel, kienu jilbsu fuqhom xi domna jew xi labtu. Ommijiet heġġew lil uliedhom, suldati jew bahrin, biex ma jonqsux milli jżommu fuqhom dawk l-oġġetti mbierka. **Bil-ħidma ta' l-Arċipriet u xi lajċi, beda jiġi ppreparat xi ikel għal min kien fil-bżonn.** L-Arċipriet kien jakkwista kulma kien meħtieġ, u xi lajċi kienu jsajru. L-ewwel kok kien **Ġużeppi Iles.**

Fid-19 ta' Awissu 1940, tlaqqa' l-Kapitlu ta' l-Isla fil-Kulleġġ San Alwiġi f'Birkirkara. Tkellmu fuq l-ewwel festa tal-Bambina li kien imissha ssir. F'ċirkustanzi tant koroh, is-solennità esterna ta' ferħ ma setgħetx issir. Minn Awissu 1940, x'uhud min-nies ta' l-Isla tqarrqu billi hasbu li l-qagħda kienet għaddiet għall-aħjar għax ix-xeltrijiet kien tlestew. **Kien hemm dawk li reġġu lura.** X'uhud kienu haddiema **tat-Tarzna.**

Il-Bambina tal-1940 ma mlietx qalb is-Sengleani bil-ferħ kif kien jiġri fis-snin ta' qabel. Ulied l-Isla kienu mxerrdin u l-biża minn bombardamenti kien bla waqfien. Għalkemm issejjah is-surmast Karlu Diacono, ma ndaqqew l-ebda strumenti mużikali. Disa' kanonċi differenti qaddsu l-quddies tan-novena u għamlu priedka ċkejtna. Fil-5 ta' Settembru, qaddes il-Kan. Teologu, il-professur **Dun Ġwann Thewma**, li ma kellux idum ma jmut mirdum.

L-istatwa prezzjuża tal-Bambina ma tqegħditx fil-knisja. Is-Sur Grenville silifhom statwa tiegħu li kienet tixbahha. **Lejlet il-Bambina, l-Isla ġarrbet l-aħjar attack li kellha sa dak in-nhar. Iġġarrfet l-iskola, waqgħu xi djar, u theżzu oħrajn. Il-purċissjoni ta' nhar il-festa ma saritx.** Minkejja dan, il-festa ġewwa l-knisja saret xorta waħda. Imma t-toroq ma żzejnux, il-logħob tan-nar ma sarx, baned ma daqqewx u, filgħaxija, kullimkien kien fid-dlam.

F'dik il-festa tal-1940, min kien jimxi tul it-toroq ta' l-Isla kien iħoss qalbu mnikkta meta kien jara tant twieqi bi ħġieġ imkisser, djar imwaqqgħin, u tant oħrajn imsakkrin u abbandunati. Id-dlam ta' nhar il-festa ġieb sens ta' dwejjaq f'kulhadd. Min kellu iġħidilhom lil ulied l-Isla li l-kbir kien għadu ġej!

Alexander Bonnici O.F.M. Conv.

## KALENDARJU TA' TIFKIRA



**Fl-okkazzjoni tal-50 sena mit-tiġrif u l-qerda tal-gwerra, il-Parroċċa ta' l-Isla qed tippublika dan il-kalendarju bil-kulur. Kull paġna fiha ritratt ta' xi post fl-Isla li ġġarraf fil-gwerra u l-istess post kif inhu illum.**

***Jinx tara mill-knejjes u mis-Sede fl-Isla bil-prezz ta' 50 ċenteżmu biss.***